

ಮುಗ್ಗರಿಸಿದ ಮುಂಗಾರು ನಿರೀಕ್ಷೆಗಳು.....



ರಾಜ್ಯದಲ್ಲಿ ಮುನ್ನೂಜನೆ ಪ್ರಕಾರ ಜೂನ್ ತಿಂಗಳಲ್ಲಿ ಆಶಾದಾಯಕವಾಗಿ ಪ್ರಾರಂಭವಾಗಬೇಕಿದ್ದ ನೈಋತ್ಯ ಮುಂಗಾರು ಹವಾಮಾನದಲ್ಲಿನ ಏರು ಪೇರಿನಿಂದಾಗಿ ಕ್ಷೀಣಿಸಿದೆ. ನಿಗದಿತ ಸಮಯಕ್ಕೆ ಮುಂಗಾರು ರಾಜ್ಯವನ್ನು ಪ್ರವೇಶಿಸಿದರೂ ಕರಾವಳಿ ಹಾಗೂ ಘಟ್ಟ ಪ್ರದೇಶಗಳನ್ನು ಹೊರತುಪಡಿಸಿ ಉತ್ತರ ಕರ್ನಾಟಕದ ಬಯಲು ಸೀಮೆಯತ್ತ ಮಳೆ ಮಾರುತಗಳು ಕ್ಷೀಣಿಸುತ್ತ ಪ್ರವೇಶಿಸಿವೆ. ಇದರಿಂದಾಗಿ ಅಲ್ಲಿ ಅಲ್ಪ ಸ್ವಲ್ಪ ಮಳೆಯಾಗಿ ಬಿತ್ತನೆ ಸಾಧ್ಯವಾಗದಿರುವುದು ರೈತರಲ್ಲಿ ಆತಂಕ ಮೂಡಿಸಿದೆ. ಉತ್ತರ ಕರ್ನಾಟಕದ ಹಲವಾರು ಜಿಲ್ಲೆಗಳಲ್ಲಿ ಜೂನ್ ತಿಂಗಳಲ್ಲಿ ಬಿತ್ತನೆಯಾಗಬೇಕಿದ್ದ ಹೆಸರು, ಶೇಂಗಾ, ಉದ್ದು, ಅಲಸಂದಿ, ಈರುಳ್ಳಿ ಬೆಳೆಗಳ ಬಿತ್ತನೆಗೆ ಅವಕಾಶವಾಗಿಲ್ಲ. ಜೂನ್ ಕೊನೆಯವರೆಗೂ ಬಹುತೇಕ ಭಾಗಗಳಲ್ಲಿ ಸಾಕಷ್ಟು ಮಳೆಯಾಗದಿರುವುದರಿಂದ ಮುಂಗಾರು ಹಂಗಾಮಿನ ನಿರೀಕ್ಷೆಗಳಿಗೆ ಹಿನ್ನಡೆಯಾಗಿದೆ. ಜುಲೈ ಮೊದಲವಾರದಲ್ಲಿ ಮಳೆ ಬಂದರೆ ಆದ್ಯತೆ ಮೇರೆಗೆ ಗೋವಿನಜೋಳ, ಹತ್ತಿ, ತೊಗರಿ, ನವಣೆ, ಸೋಯಾಅವರೆ, ಹಬ್ಬು ಶೇಂಗಾ, ಈರುಳ್ಳಿ, ಮೆಣಸಿನಕಾಯಿ, ಔಡಲ, ಗುರಳ್ಳು ಹಾಗೂ ಎಳ್ಳು ಬೆಳೆಗಳನ್ನು ಬಿತ್ತನೆ ಮಾಡುವುದು ಸೂಕ್ತ. ಜುಲೈ ತಿಂಗಳಲ್ಲಿ ಹೆಸರು ಹಾಗೂ ಉದ್ದು ಬೆಳೆಗಳನ್ನು ಬಿತ್ತುವುದು ಸೂಕ್ತವಲ್ಲ. ಜುಲೈದಲ್ಲಿ ಬಿತ್ತಿದರೆ ಈ ಬೆಳೆಗಳಿಗೆ ರೋಗ ಹಾಗೂ ಕೀಟ ಬಾಧೆ ಹೆಚ್ಚಾಗಿ ಇಳುವರಿ ಕಡಿಮೆಯಾಗುವುದು. ಜುಲೈ ಕೊನೆಯವಾರ ಅಥವಾ ಆಗಸ್ಟ್ ತಿಂಗಳಲ್ಲಿ ಸೂರ್ಯಕಾಂತಿ ಬೆಳೆ ಬಿತ್ತನೆ ಮಾಡಬಹುದು. ಆಯಾ ತಿಂಗಳಲ್ಲಿ ಮಳೆಯ ಸ್ಥಿತಿಗತಿಯನ್ನು ಅನುಸರಿಸಿ ಸಮರ್ಪಕವಾದ ಬೆಳೆಗಳನ್ನು ಆಯ್ಕೆಮಾಡಿ, ಈ ಬೆಳೆಗಳಲ್ಲಿ ಹೊಂದಾಣಿಕೆಯಾಗುವ ಅಂತರ ಬೆಳೆ ಹಾಗೂ ಮಿಶ್ರ ಬೆಳೆಗಳನ್ನು ಬಿತ್ತನೆಮಾಡಬೇಕು. ಈ ಹಂಗಾಮಿನಲ್ಲಿ ಖರೀದಿಸಿದ ಬೀಜ ಇದೆ ಎಂದು ತಡವಾಗಿದ್ದರೂ, ಹಂಗಾಮು ಮೀರಿದ್ದರೂ ಬಿತ್ತನೆ ಮಾಡಿ ಹಾನಿ ಅನುಭವಿಸುವುದು ಬೇಡ. ತಡವಾಗಿ ಆದ ಮಳೆಯನುಸಾರ ಆಯಾ ಸಮಯಕ್ಕೆ ಹೊಂದಾಣಿಕೆಯಾಗುವ ಬೆಳೆಗಳನ್ನು ಬಿತ್ತನೆ ಮಾಡುವುದು ಜಾಣತನ.

ರಸಗೊಬ್ಬರಗಳ ಮೇಲಿನ ಖರ್ಚನ್ನು ಕಡಿಮೆಮಾಡಲು ಸೂಕ್ತವಾದ ಸಾವಯವ ಗೊಬ್ಬರ, ಜೈವಿಕ ಗೊಬ್ಬರಗಳನ್ನು ಬಳಸುವುದು ಮುಖ್ಯ. ಈಗ ದಿನೇ ದಿನೇ ರೈತರಲ್ಲಿ ಪರಿಚಿತವಾಗುತ್ತಿರುವ ಬೇವಾಮೃತ, ಪಂಚಗವ್ಯ ಮುಂತಾದ ಕಡಿಮೆ ಖರ್ಚಿನಲ್ಲಿ ಬೆಳೆಗೆ ಬೇಕಾಗುವ ಪೋಷಕಾಂಶಗಳನ್ನು ಒದಗಿಸುವ ಮೂಲಗಳನ್ನು ಬಳಸಿಕೊಳ್ಳುವುದು ಅವಶ್ಯ ಹಾಗೂ ಅನಿವಾರ್ಯವಾಗಿದೆ. ಬೆಳೆಗಳಿಗೆ ಬೇಕಾದ ಸಾರಜನಕ, ರಂಜಕ ಹಾಗೂ ಪೊಟಾಷ್ ಪೋಷಕಾಂಶಗಳನ್ನು ಮಣ್ಣು ಪರೀಕ್ಷೆ ಆಧರಿಸಿ ಸಮತೋಲನ ರೀತಿಯಲ್ಲಿ ಒದಗಿಸುವುದರಿಂದಲೂ ರಸಗೊಬ್ಬರಗಳ ಮೇಲಿನ ಖರ್ಚನ್ನು ಕಡಿಮೆಗೊಳಿಸಬಹುದಾಗಿದೆ. ಕೇವಲ ಡಿಎಫಿ ಅಥವಾ ಯೂರಿಯಾಗೊಬ್ಬರಗಳನ್ನು ಮಾತ್ರ 'ಗೊಬ್ಬರಗಳೆಂದು' ಬಳಸುವುದು ಸೂಕ್ತವಲ್ಲ. ಅದಕ್ಕೆ ಸೂರಕವಾಗಿ ಪೊಟಾಷ್ ಒದಗಿಸುವುದಾಗಲಿ ಅಥವಾ ಕಾಂಪ್ಲೆಕ್ಸ್ ಗೊಬ್ಬರಗಳನ್ನು ಬಳಕೆ ಮಾಡುವುದು ಸಮಂಜಸ. ಎಲ್ಲ ರೈತರೂ ಒಂದೇ ರೀತಿಯ ಬೀಜ ಅಥವಾ ರಸಗೊಬ್ಬರಕ್ಕೆ ಏಕಕಾಲದಲ್ಲಿ ಬೇಡಿಕೆಯಿಟ್ಟು ಆ ಪರಿಕರಗಳ ಕೃತಕ ಅಭಾವಕ್ಕೆ ಕಾರಣವಾಗುವುದು ಬೇಡ. ಸದ್ಯ ಈಗ ಹಾಕುತ್ತಿರುವ ಬೆಳೆಗೆ ಬೇಕಾಗುವಷ್ಟು ಬೀಜ ಹಾಗೂ ರಸಗೊಬ್ಬರ ಖರೀದಿಸಿದರೆ ಸಾಕು, ಇದರಿಂದ ಲಭ್ಯವಿರುವ ಬೀಜ ಹಾಗೂ ಗೊಬ್ಬರಗಳು ಎಲ್ಲರಿಗೂ ದೊರೆಯಲು ಸಾಧ್ಯವಾಗುವುದು. ಪ್ರತಿವರ್ಷ "ಸಾವಯವ ಕೃಷಿಕರ" ಸಂಖ್ಯೆ ರಾಜ್ಯದಲ್ಲಿ ಹೆಚ್ಚುತ್ತಿರುವುದು ಉತ್ತೇಜನಕಾರಿಯಾಗಿದೆ. ಇದರಿಂದಾಗಿ ಹೆಚ್ಚುತ್ತಿರುವ ರಸಗೊಬ್ಬರಗಳ ಬೇಡಿಕೆ ಕಡಿಮೆಯಾಗಲು ಸಾಧ್ಯ ಹಾಗೂ ಸಾವಯವ ಗೊಬ್ಬರಗಳ ಬಳಕೆಯಿಂದ ಸ್ಥಿರ ಇಳುವರಿಯೊಂದಿಗೆ ಮಣ್ಣಿನ ಆರೋಗ್ಯ ಸುಧಾರಣೆಯಾಗಲು ಅನುಕೂಲವಾಗುವುದು. ಈ ನಿಟ್ಟಿನಲ್ಲಿ ಸರಕಾರದ 'ಸಾವಯವ ಆಂದೋಲನ' ಒಂದು ಯಶಸ್ವಿ ಯೋಜನೆಯಂತಲೇ ಹೇಳಬಹುದಾಗಿದೆ.

ಈಗ ತೃಣಧಾನ್ಯ ಅಥವಾ ಕಿರುಧಾನ್ಯ ಬೆಳೆಗಳಾದ ನವಣೆ, ಸಾವೆ, ಬರಗು, ಹರಕ ಬೆಳೆಗಳು ಆರೋಗ್ಯದ ದೃಷ್ಟಿಯಿಂದ ಹೆಚ್ಚು ಪ್ರಾಮುಖ್ಯತೆ ಪಡೆಯುತ್ತಿವೆ. ಈ ಬೆಳೆಗಳ ಕ್ಷೇತ್ರ ಹಾಗೂ ಇಳುವರಿ ಹೆಚ್ಚಿಸಲು ಸರಕಾರ, ಕೃಷಿ ಇಲಾಖೆ ಹಾಗೂ ಕೃಷಿ ವಿಶ್ವವಿದ್ಯಾಲಯಗಳು ವಿಶೇಷ ಯೋಜನೆಗಳನ್ನು ಹೊಂದಿವೆ. ಆದ್ದರಿಂದ ತಡವಾದ ಮುಂಗಾರಿನ ಈಗಿನ ಸಂದರ್ಭದಲ್ಲಿ ಅಲ್ಪಾವಧಿಯ ಹಾಗೂ ಅಲ್ಪ ಖರ್ಚಿನ ಈ ಬೆಳೆಗಳನ್ನು ಹೆಚ್ಚು ಕ್ಷೇತ್ರದಲ್ಲಿ ಬೆಳೆಯಲು ಸೂಕ್ತವಾಗಿವೆ. ಹೆಚ್ಚುತ್ತಿರುವ ಜನಪ್ರಿಯತೆಯಿಂದಾಗಿ ಈ ಸಿರಿಧಾನ್ಯಗಳಿಗೆ ಉತ್ತಮ ಮಾರಾಟದ ಬೆಲೆಯೂ ದೊರೆಯುತ್ತಿದೆ.

ಜುಲೈ ತಿಂಗಳಲ್ಲಿ ಸಾಕಷ್ಟು ಮಳೆ ಆದಲ್ಲಿ ಈಗಾಗಲೇ ಜೂನ್ ತಿಂಗಳ ಕನಿಷ್ಠ ಮಳೆಯಿಂದ ಅರ್ಧದಷ್ಟು ವೈಫಲ್ಯ ಕಂಡಿರುವ ಮುಂಗಾರು ಹಂಗಾಮು ಮತ್ತೆ ಆಶಾದಾಯಕವಾಗುವುದೆಂದು ಎಲ್ಲರ ನಿರೀಕ್ಷೆಯಾಗಿದೆ. ಅದು ಸಾಧ್ಯವಾಗಿ ಕೃಷಿಕರಲ್ಲಿ ನೆಮ್ಮದಿಯ ನಗೆ ಮರಳಲೆಂದು ಆಶಿಸುವೆ.

ಈ ತಿಂಗಳ ಸಂಚಿಕೆಯು ಸೂರ್ಯಕಾಂತಿ ಬೆಳೆಯಲ್ಲಿ ಬೀಜೋತ್ಪಾದನೆ, ಜೀವಪೋಷಕ H_2O , ನೂರಾರು ಗುಣಗಳ ನೇರಳೆ, ಇಂದಿನ ಸಸಿ ನಾಳಿನ ಕಲ್ಪವೃಕ್ಷ, ಪ್ರಾದೇಶಿಕ ಕೃಷಿ-ಹವಾಗುಣದ ಮಹತ್ವ ಹಾಗೂ ಯಸೋಗಾಥೆ ಮುಂತಾದ ವೈವಿಧ್ಯಮಯ ಲೇಖನಗಳನ್ನು ಒಳಗೊಂಡಿದೆ. ಇವುಗಳಿಗೆ ಓದುಗರ ಪ್ರತಿಕ್ರಿಯೆ ನಿರೀಕ್ಷಿಸುವೆ.

ವಂದನೆಗಳೊಂದಿಗೆ.....

ಡಾ. ವಿ. ವಿ. ಅಂಗಡಿ